

प्रकाशनार्थ / प्रसारणार्थ

सौदेबाजी के लिए कमजोर सरकार चाहता है विपक्ष— सुशील मोदी

पटना 13.05.2019

उपमुख्यमंत्री सुशील कुमार मोदी ने कहा कि तथाकथित राजद-कांग्रेस महागठबंधन त्रिशंकु लोकसभा और कमजोर सरकार चाहता है ताकि अपने व अपने परिवार के लिए सौदेबाजी कर सके और चार-छह महीने के बाद देश में फिर से चुनाव कराने की नौबत आ जाए। छठे चरण के चुनाव तक बिहार और देश में भाजपा अपने बलबूते बहुमत के आंकड़े को पार कर चुकी है। आखिरी चरण में बिहार की शेष 8 और पूरे देश की 59 सीटों को जीत कर राजग प्रचंड बहुमत की सरकार बना कर विपक्ष के मंसूबे पर पानी फेर देगा।

केन्द्र में अल्पमत सरकार और कमजोर प्रधानमंत्री की चाह रखने वाले तेजस्वी यादव रेलवे टेंडर घोटाले में चार्जशीटेड और बेल पर हैं तो लालू प्रसाद चारा घोटाले के चार-चार मामले में सजायफ्ता होकर जेल में हैं। राहुल गांधी नेशनल हेराल्ड मामले में बेल पर हैं और ममता बनर्जी चीटफंड घोटाले में आरोपित हैं। ये सभी किसी मधुकोड़ा और देवगौड़ा की तलाश में हैं, जिसे प्रधानमंत्री बना कर ये अपनी मनमर्जी कर सकें।

देश की जनता इनकी चाल को सफल नहीं होने देगी, क्योंकि देश चौधरी चरण सिंह, चन्द्रशेखर, आई के गुजराल और एच डी देवगौड़ा के कार्यकाल को देख चुका है कि किस तरह कांग्रेस पहले समर्थन दे कर अल्पमत की सरकार बनवाती है और फिर चार-छह महीने बाद सरकार गिरा कर देश में अस्थिरता पैदा करती रही है।

श्री मोदी ने कहा कि छह चरणों के मतदान में लोगों ने प्रधानमंत्री नरेन्द्र मोदी के नेतृत्व वाली मजबूत सरकार की शानदार वापसी सुनिश्चित कर दी है, इसलिए हताशा में डूबा विपक्ष हाय-तौबा मचा रहा है।